

---

Shivaproktam Suropadeshah

शिवप्रोक्तं सुरोपदेशः

Document Information



---

Text title : Shivaproktam Suropadeshah

File name : suropadeshaHshivaproktaM.itx

Category : shiva, shivarahasya, upadesha, advice

Location : doc\_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mAheshvarAkhyah prathamAMshaH | adhyAyaH 50 -  
suropadeshaH | 5-55||

Latest update : December 17, 2023

Send corrections to : [sanskrit@cheerful.com](mailto:sanskrit@cheerful.com)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

December 17, 2023

*sanskritdocuments.org*

---

## ಶಿವಪ್ರೋಕ್ತಂ ಸುರೋಪದೇಶಃ



ಮನ್ಮಾಯಾಮೋಹಿತಾ ಯೂಯಮಭಿಜಾತಾಸ್ಥ ಸತ್ತಮಾಃ .  
ಭವಂತಃ ಪಶವಸ್ತವೇರ್ ಚಾಬ್ರಹ್ಮಸ್ತಂಭಪೂರ್ವಕಾಃ .. 5..  
ಅಹಂ ಮಾಯಾಮಯೈಃ ಪಾಶೈರೀಷಣಾಭಿಸ್ಸುರಾಸುರಾನ್ .  
ವಧ್ವಾ ಕ್ರೀಡಾಮಿ ದೇವ್ಯಾ ಚ ಜಗತ್ಯಸ್ಮಿಂಶ್ಚರಾಚರೇ .. 6..  
ಅಹಮೇವ ಸುರಾಂತ್ಸರ್ವಾನ್ಮೋಚಕೋ ಭಕ್ತಿಭಾವಿತಃ .  
ಮಮ ರೂಪಮವಿಜ್ಞಾಯ ಭವಂತೋ ವಿಗ್ರಹಂ ಮಮ .. 7..  
ದೃಷ್ಟೈವ್ವ ಚೇಷ್ಟಾಂ ವಿವಿಧಾಂ ಗುಣಭೂತಾಂ ಗುಣಾತಿಗಾಃ .  
ವಿಷಯೇಷ್ವನುರಕ್ತಂ ಮಾಂ ಜ್ಞಾತ್ವಾ ಮೋಹಂ ಪರಂ ಗತಾಃ .. 8..  
ತದದ್ಯೈವಾಪನೇಷ್ಯಾಮಿ ಶೃಣುಧ್ವಂ ಪರಮಂ ಮಮ .  
ಗೋಪ್ಯಾದ್ಗೋಪ್ಯತರಂ ಜ್ಞಾನಮಥರ್ವಶಿರಸಿ ಸ್ಥಿತಂ .. 9..  
ಸರ್ವಶ್ರುತಿಶಿರೋದ್ಭೂತಂ ಸಾಕ್ಷಾದಜ್ಞಾನನಾಶನಂ .  
ಅಹಮೇಕೋ ನಿರಾಧಾರೋ ವರ್ತಾಮ್ಯಾಕಾಶವತ್ಸದಾ .. 10..  
ನೈವ ಲೇಪೋಽಸ್ಮಿ ಮನಸೋ ಮಮ ಕಾರ್ಯೇಂದ್ರಿಯೈಸ್ಸದಾ .  
ನ ಮಹಾಭೂತಸಂಘೈಶ್ಚ ನ ಕಾಲೇನ ದಿಶಾ ಸುರಾಃ .. 11..  
ವಸ್ತುತೋ ಹ್ಯಪರಿಭಿನ್ನೋಹ್ಯಸಂಗೋಽಸ್ಮಿ ನಿರಾಮಯಃ .  
ಅವ್ಯಕ್ತಃ ಪರಮಾತ್ಮಾಹಂ ಸರ್ವೇಷಾಮಂತರಾಸ್ಥಿತಃ .. 12..  
ಅಹಮಾದಿಶ್ಚ ಮಧ್ಯಂಚಾಪ್ಯಹಮಂತಸ್ಸನಾತನಃ .  
ಜಗಜ್ಜನ್ಮಾದಿನಾಶೋತ್ಥಂಕ್ರಿಯಾಭಿನಾಹಮೀಶ್ವರಃ .. 13..  
ಮತ್ತ ಏವಾಖಿಲಂ ವಿಶ್ವಂ ಮಯ್ಯೇವೇದಂ ಸ್ಥಿತಂ ಸುರಾಃ .  
ಬ್ರಹ್ಮವಿಷ್ಣುವೀಶ್ವರೇಂದ್ರೇಂದ್ರಾ ಭವಂತೋ ಮತ್ತ ಏವ ಹಿ .. 14..  
ನಿರ್ಗತಾಸ್ಥ ಭವಂತೋ ವೈ ಜಗಜ್ಜಾಲಮಿದಂ ಸುರಾಃ .  
ಸೋಮೋಽಹಂ ಜನಿತಾ ದೇವಾಸ್ಸರ್ವೇಷಾಂ ಭವತಾಂ ಸುರಾಃ .. 15..  
ಭವದ್ಭಿನ್ನಹ ಮಯ್ಯೇವ ವಿದ್ಯತೇ ತಚ್ಚರಾಚರಂ .  
ನ ಮತ್ತೋಽಸ್ಮಿ ಪೃಥಕ್ಕಿಂಚಿನ್ನೇಹ ನಾನಾಸ್ತಿ ಕಿಂಚನ .. 16..  
ಮಾಂ ವಿಜ್ಞಾಯೇದಮಖಿಲಂ ಜಾನಂತೈಕಂ ಸನಾತನಂ .  
ಮಮೈಕತ್ವಪರಿಜ್ಞಾನಾತ್ಕೋ ಮೋಹೋಽತ್ರ ನಿಲಿಂಪಕಾಃ .. 17..

ಮಾಂ ವಿದಿತ್ವೈವ ಪರಮಾ ಶಾಂತಿಸ್ತೇಷಾಂ ಸದೈವ ಹಿ .  
ಗ್ರಂಥಿಭಿನರ್ಭಭೂಯಂತೇ ಕಾಮ್ಯಕರ್ಮಮಯೈಸ್ಸುರಾಃ .. 18..  
ವಧ್ಯಂತೇತತ್ರ ಭವಂತೋ ಹಿ ವಿವಶಾ (ಪಶವಃ) ಮಮ ಮಾಯಯಾ .  
ವಾಕ್ಯೈರ್ಗುಣಮಯೈರ್ದೇವಾಸ್ತತ್ಪಲಂ ಪ್ರಾಪ್ಯತೇ ದಿವಿ .. 19..  
ಯೇ ಯಥಾ ಮಾಂ ಪ್ರಪದ್ಯಂತೇ ನಾನೋಪಾಸನಯಾ ಸುರಾಃ .  
ತಾಂಸ್ತಥೈವಾಹಮೇವಾದ್ಯ ತದ್ಭಾವಾನಾಂ ಪ್ರಪೂರಕಃ .. 20..  
ತಥೈವ ಪ್ರೇರಯಾಮ್ಯದ್ಯ ಸೋಹಂಕಾರಪರೋ ಭವೇತ್ .  
ಮಾಂ ಪ್ರೇರಕಮವಿಜ್ಞಾಯ ಕರ್ತಾಹಮಿತಿ ಮನ್ಯತೇ .. 21..  
ಸರ್ವೇಂದ್ರಿಯಗುಣಾಭಾಸಂ ಸರ್ವೇಂದ್ರಿಯವಿವರ್ಜಿತಂ .  
ಸರ್ವಸ್ಯ ಪ್ರಭುಮೀಶಾನಂ ಸರ್ವಸ್ಯ ಶರಣಂ ಸುರಾಃ .. 22..  
(ಸರ್ವಸ್ಯ ಪ್ರಭುಮೀಶಾನಂ ಸುರಸ್ಸರ್ವಸ್ಯಕಾರಣಂ) .. 22..  
ಅಪಾಣಿಪಾದೋಽಜವನಃ ಪಶ್ಯಾಮ್ಯಹಮತಂದ್ರಿತಃ .  
ಅಚಕ್ಷುಶ್ಶ್ರೋತ್ರಹೀನೋಽಸ್ಮಿ ಮನಃಪ್ರಾಣಾತಿಗೋಽಸ್ಮ್ಯಹಂ .. 23..  
ಮಯಾವಾಸ್ಯಮಿದಂ ಸರ್ವೇ ಮಾಂ ವಿಜ್ಞಾಯ ವಿಮುಚ್ಯತೇ .  
ಅಹಂ ಸರ್ವಶರೀರೇಷು ವಿಜಾನಾಮೀದಮೇವಹಿ .. 24..  
ನ ವೇತ್ತಿ ಮಾಂ ಸುರಾಃ ಕೋಽಪಿ ಯೋಗಯುಕ್ತೋಽಪಿ ಕಶ್ಚನ (ಮುಕ್ತಯೇ) .  
ಸರ್ವಾಶ್ರಯೋಽಹಂ ಹಿ ಸದಾ ಸರ್ವಾಧಾರಶ್ಚ ಸತ್ತಮಃ .. 25..  
ಪಂಚಕೋಶವಿಹೀನಶ್ಚ ಪಂಚಭೂತಾತಿಗೋಽಸ್ಮ್ಯಹಂ .  
ಪಂಚಪ್ರಾಣಾತಿಗಶ್ಚಾಹಂ ಕ್ಷೇದಂ ದೇಹೇಂದ್ರಿಯಂ ಸುರಾಃ .. 26..  
ಅಪಕ್ಷಪಾತಸಹಿತಸ್ಸರ್ವಭೂತೇಷು ಸರ್ವದಾ .  
ಲೋಕೋತ್ಥಸುಖದುಃಖಶ್ಚ ಷಡೂರ್ಮಿಭಿರಪಿ ದ್ರುತಂ .. 27..  
ನೈವ ಲಿಪ್ತೋಽಸ್ಮಿ ದೇಹೇಷು ಹ್ಯಶೀರ್ಷ್ಣೋಹಮವಸ್ಥಿತಃ .  
ಸೂರ್ಯೋ ಯಥಾ ಸರ್ವಲೋಕಂ ಪ್ರವರ್ತಯತಿ ಕರ್ಮಭಿಃ .. 28..  
ಲೋಕಕಾರ್ಯವಿಹೀನಶ್ಚ ತದ್ವತ್ಸಾಕ್ಷಿರಹಂ ಸ್ಥಿತಃ .  
ಕಾಯಪ್ರಾಣಮನೋಧರ್ಮೈರ್ನಾನಾಹಂಕಾರಸಂಭವೈಃ .. 29..  
ಧರ್ಮೈರ್ವಾ ಪಾಪಜಾಲೈರ್ವಾ ನೈವ ಲೇಪೋಽಸ್ಮಿ ಮೇ ಸುರಾಃ .  
ಕಾಷ್ಠಾಹಂ ಪರಮಶ್ಚಾಹಂ ಭಾಸಕೋಽಹಂ ಜಡೇಷ್ವಪಿ .. 30..  
ಭೀಪಾಸ್ಮಾದನಿಲೋ ವಾತಿ ಭೀಷೋದೇತಿ ಗಭಸ್ತಿಮಾನ್ .  
ಭೀಷ್ಯೈವ ಚಂದ್ರಯಮಕಾ ಭೀಷ್ಯೈವೇದಂ ಸ್ಥಿತಂಜಗತ್ .. 31..  
ಜ್ಯೋತಿಷಾಂ ಜ್ಯೋತಿರಸ್ಮೀಹ ಬಿಂಬಾಬಿಂಬಾತಿಗೋಽಸ್ಮ್ಯಹಂ .  
ಏಕತ್ವಂ ವಾ ತಥಾ ದ್ವಿತ್ವಂ ಬಹುತ್ವಂ ವಾ ನ ಕಿಂಚನ .. 32..  
ನೈವ ಮುಕ್ತಿನೈವ ಬಂಧೋ ಮಯಿ ಸರ್ವೇಶ್ವರೇ ಸುರಾಃ .

ಸರ್ವಭೂಮಾತ್ಮಹಂ ದೇವಾಸ್ನಾಕ್ಷ್ಯಸಾಕ್ಷಿವಿವರ್ಜಿತಃ .. 33..  
 ನ ಚಾಣುರ್ನ ಮಹಾಂಶ್ಚಾಪಿ ನಿರ್ಗುಣಸ್ಸಗುಣೋಽಪಿ ವಾ .  
 ನ ಮಾಯಾ ಮಾಯಿ ವಾ ಕಿಂಚಿನ್ನೈವಾಹಮಪಿ ಚೇಶ್ವರಃ .. 34..  
 ಏಷೋಽಹಂ ಪರಮಾನಂದೋ ರಸೋಽಹಂ ಸರ್ವವಸ್ತುಗಃ .  
 ಏವ ಬ್ರಹ್ಮಾದಿಸ್ಸರ್ವಶ್ಚಾಪ್ಯಹಮೇವ ಸದಾ ಸುರಾಃ .. 35..  
 ಯೂಯಮಾದಿಸ್ಸರ್ವ ಏವ ಸೀಮಾ ಭೂಮಾಹಮೇವ ಹಿ .  
 ನ ವೇದವಾದವೇದಾಂತ್ಯೈರ್ನ ಗುರೂಕ್ತ್ಯಾ ನ ಚೇಚ್ಛಯಾ .. 36..  
 (ನ ವೇದವಾದವೇದಾಂತ್ಯೈರ್ನ ಗುರೂಕ್ತ್ಯಾ ನಚೇಚ್ಛಯ) .. 36..  
 ನ ಕರ್ಮಣಾ ವಾ ತಪಸಾ ಪ್ರಾಪ್ನೋತ್ಯೇಕೋಽಪಿ ವಾ ಸುರಾಃ .  
 ಮತ್ಪ್ರಸಾದೇನೈವ ದೇವಾ ವೃಣುತಂಭಕ್ತಮೇವ ಹಿ .. 37..  
 ಮನ್ನಿಷ್ಠಾಂ ಸರ್ವಭಾವೇನ ಕಶ್ಚಿಜ್ಞಾನಾತಿ ವಾ ನ ವಾ .  
 ಅಥಾನ್ಯಥಾ ನಯತ್ಯರ್ಥಂ ವೇದಾಂತಾನಾಂ ದುರಾತ್ಮವಾನ್ .. 38..  
 ಮಾಮವಿಜ್ಞಾಯ ದುಃಖೌಘಾನ್ಮೈವ ಮುಕ್ತೋ ಭವಿಷ್ಯತಿ .  
 ವಿಭೂತಿಂ ಮಮ ವಕ್ಷ್ಯಾಮಿ ಶೃಣ್ವಂತು ಪರಮಾಂ ಸುರಾಃ .. 39..  
 ಯಲ್ಲಾಭಾನ್ನಾಪರೋ ಲಾಭೋ ಮತ್ಪ್ರಸಾದೇನ ಲಭ್ಯತೇ .  
 ಯೇ ಭಸ್ಮನಿಷ್ಠಾಸ್ತತಂ ತೇಷಾಮೇವ ಪ್ರಕಾಶಯೇತ್ .. 40..  
 ಯೇ ತ್ರಿಪುಂಢ್ರಲಸದ್ಭಾಲಾಸ್ತೇಷಾಮೇತತ್ಪ್ರಕಾಶ್ಯತೇ .  
 ಯೇ ರುದ್ರಾಕ್ಷಮಹಾದೇಹಾಸ್ತೇಷಾಮೇತತ್ಪ್ರಕಾಶ್ಯತೇ .. 41..  
 ಯೇ ರುದ್ರಾಧ್ಯಾಯನಿರತಾಸ್ತೇಷಾಮೇತತ್ಪ್ರಕಾಶ್ಯತೇ .  
 ಯೇ ಮಲ್ಲಿಂಗಾರಾಧನೇಭಾಸ್ತೇಷಾಮೇತತ್ಪ್ರಕಾಶ್ಯತೇ .. 42..  
 (ಯೇ ಮಲ್ಲಿಂಗಾರಾಧನೇಭಾಬಿಲ್ವಪತ್ರಾದಿಸಾಧನೈ) .. 42..  
 ಯೇ ಪಂಚಾಕ್ಷರಸನ್ಮಂತ್ರಜಪಧ್ಯಾನೈಕಮಾನನಾಃ .  
 ತೇಷಾಂ ಶ್ರುತಿಶಿರೋದ್ಭೂತಂ ಜ್ಞಾನಂ ವಿಪ್ರೇಷು ಜಾಯತೇ .. 43..  
 ಯೇ ಶಿವಕ್ಷೇತ್ರನಿರತಾಸ್ತೇಷಾಮೇತತ್ಪ್ರಕಾಶ್ಯತೇ .  
 ಅನನ್ಯಭಾವಾಸ್ತತಂ ವೇದಾಂತೇ ಮಯಿ ಯೇ ಗುರೌ .. 44..  
 ಅನನ್ಯಭಾವಾ ಯೇ ದೇವಾಸ್ಸದಾ ಕೌಟಿಲ್ಯವರ್ಜಿತಾಃ .  
 ಮನ್ನಾಮನಿರತಾ ಯೇ ವೈ ತೇಷಾಮೇತತ್ಪ್ರಕಾಶ್ಯತೇ .. 45..  
 ಸರ್ವೇಭ್ಯೋ ದೇವಸಂಘೇಭ್ಯೋ ವರಿಷ್ಠಂ ಮನ್ವತೇ ಹಿ ಯೇ .  
 ಮಧ್ಯಾನನಿರತಾ ಯೇ ವೈ ತೇಷಾಮೇತತ್ಪ್ರಕಾಶ್ಯತೇ .. 46..  
 ಮಧ್ಯಾನಂ ವೇದವೇದಾಂತಸಾರತಾತ್ಪರ್ಯಚಿಂತನಂ .  
 ತೇಷ್ವಶಕ್ತೇಷು ಮದ್ರೂಪಚಿಂತನಂ ತತ್ಪ್ರಬುದ್ಧತೇ .. 47..  
 ಚಿಂತಯೇನ್ನೀಲಕಂಠಂ ಮಾಂ ತ್ರಿಣೇತ್ರಂ ಚಂದ್ರಶೇಖರಂ .

ಉಮಾರ್ಧವಿಗ್ರಹಂ ರೂಪಂ ಸ್ವಹೃತ್ಪದ್ಮಸ್ಯ ಸದ್ಮಗಂ .. 48..  
 ಭಾವಯಂತ್ಸತತಂ ಯುಕ್ತಸ್ತಜ್ಞಾನಂ ಪ್ರಾಪ್ನುಯಾತ್ಪುರಾಃ .  
 ಅಪರೋಕ್ಷಂ ಹಿ ಮೇ ಜ್ಞಾನಂ ತಸ್ಯ ಜಾಯೇತ ನಿಶ್ಚಿತಂ .. 49..  
 ಏವಂ ಸಾಧನಹೀನಾನಾಂ ಜ್ಞಾನಂ ತದ್ಬೋಧಭಂ ಸುರಾಃ .  
 ಶೃಣ್ವನ್ ಗುರುಮುಖೈರ್ಭಾವೈರ್ಬುದ್ಧ್ಯಾ ಶಬ್ದಾರ್ಥವೇದನೈಃ .. 50..  
 ತನ್ನೈವ ತತ್ಪ್ರಾಪ್ನುಯಾಜ್ಞಾನಂ ಕೋಟಿಕಲ್ಪಶತೈರಪಿ .  
 ಮತ್ಪ್ರಸಾದವಿಹೀನೋ ಯೋ ಗೃಹೀ ವಾಥ ಯತಿರ್ವನೀ .. 51..  
 ತನ್ನೈವ ಪ್ರಾಪ್ನುಯಾಜ್ಞಾನಂ ಸಾಕ್ಷಾತ್ಸಂಸಾರಮೋಚಕಂ .. 52..  
 ಯಸ್ಮಿನ್ ಗ್ರಾಮೇ ಪುರೇ ವಾ ಸತತಪರಿಚಿತಾಪಾರಶೈವಪ್ರಚಾರಾ  
 ರುದ್ರಾಧ್ಯಾಯಜಪಾದರಾಸ್ತಿತಲಮದ್ಭಸ್ಮತ್ರಿಪುಂಡ್ರಾದರಾಃ .  
 ಶಂಭೋರ್ಲಿಂಗಸಮರ್ಚಕಾಸ್ತು ಸುತರಾಂ ತೇ ನಾತುರಂ ನೈವ ತೇ  
 ಸಂಪ್ರಾಪ್ಯಂತಿ ಯಮಾಧ್ಯಯಂ ಜನಿಜರಾರೋಗಪ್ರಣಾಶೇನ ವಾ .. 53..  
 ಜ್ಞಾನಮೇತದತಿರ್ದುರ್ಲಭಂ ಸುರಾ ಭುಕ್ತಿಮುಕ್ತಿಜನಕಂ ಮಮ ಭಕ್ತ್ಯಾ .  
 ಯುಕ್ತಿಯುಕ್ತಗುರುಸೂಕ್ತಿಸುಧಾಬ್ಧೌ ರುದ್ಧಮಾದ್ಯಮನಘಂ ಸತತಂಚ .. 54..  
 ಲಭ್ಯತೇ ಕಿಲ ಪಚೇಲಿಮಪುಣ್ಯೈಃ ಕಸ್ಯಚಿನ್ಮಮಕೃಪಾವಶತೋ ಹಿ .  
 ಬಂಧಹೃದ್ಧ ದಯಭೇದಕಂ ಸುರಾಹ್ಯನ್ಯಥಾಸ್ಯ ನ ಪಥಾ ನ ಕರ್ಮಣಾ .. 55..  
 .. ಇತಿ ಶಿವರಹಸ್ಯಾಂತರ್ಗತೇ ಮಾಹೇಶ್ವರಾಖ್ಯೇ ಶಿವಪ್ರೋಕ್ತಂ ಸುರೋಪದೇಶಃ ..  
 - .. ಶ್ರೀಶಿವರಹಸ್ಯಂ . ಮಾಹೇಶ್ವರಾಖ್ಯಃ ಪ್ರಥಮಾಂಶಃ . ಅಧ್ಯಾಯಃ 50 -  
 ಸುರೋಪದೇಶಃ . 5-55..

- .. shrIshivarahasyam . mAheshvarAkhyah prathamAMshaH . adhyAyaH 50 -  
 suropadeshaH . 5-55..

Notes:

Śiva ಶಿವ delivers Upadeśa to Deva-s ಸುರೋಪದೇಶ whereby He outlines the methods  
 and merits of worshipping Him.

Encoded and proofread by Ruma Dewan

## शिवप्रोक्तं सुरोपदेशः

---

Please send corrections to [sanskrit@cheerful.com](mailto:sanskrit@cheerful.com)

